

ಶ್ರೀ ಎಂ. ರಾಮಪ್ಪ.—ನಮಗೂ ಅವಕಾಶ ಕೊಡಿ,

ಶ್ರೀ ಪಿ.ಜಿ.ಆರ್. ಸಿದ್ಧ.—ನಾನು ಈಗಾಗಲೇ ಹೇಳಿದ್ದೇನೆ. ಮನೆಗಳನ್ನು ಕಟ್ಟಿಸಿದ್ದಾರೆ. ಬಾಕಿ ಉಳಿದಿರತಕ್ಕ ಹಣವನ್ನು ವಾಪಸ್ಸು ಮಾಡಿದ್ದಾರೆ, ಅದರ ಜೊತೆಗೆ ಜನತಾ ಮನೆಗಳನ್ನು ಕಟ್ಟತಕ್ಕ ಕೆಲಸ ಸಣ್ಣ ಕೆಲಸವಾಗಿರುವುದರಿಂದ ಒಂದು ಮನೆಗೆ ನಾಲ್ಕೈದು ಸಾವಿರ ರೂಪಾಯಿ ಕೊಡುತ್ತೇವೆ. ಅವರು ಹೆಚ್ಚಿಗೆ ಹಣವನ್ನು ತಮ್ಮ ಸ್ವಂತ ಜೇಬಿನಿಂದ ಹಾಕಿ ಮನೆಗಳನ್ನು ಕಟ್ಟಿಸಿದ್ದಾರೆ. ತಾವೇನೂ ಈಗ ವಿಷಯವನ್ನು ಪ್ರಸ್ತಾಪ ಮಾಡುತ್ತಿದ್ದೀರಿ ಅದನ್ನು ಮಾನ್ಯ ಕಂದಾಯ ಸಚಿವರು ಹೇಳಿದಹಾಗೆ ನಿಯಮಗಳ ಪ್ರಕಾರ ಚರ್ಚೆ ಮಾಡುವುದಕ್ಕೆ ಆಗುವುದಿಲ್ಲ.

ಶ್ರೀ ಎಸ್. ಬಂಗಾರಪ್ಪ.—ಜನತಾ ಮನೆಗಳನ್ನು ಕಟ್ಟಲಿಕ್ಕೆ ಯಾವ ಹಂತದಲ್ಲಿ ಮುಂಗಡ ಪಣ ವನ್ನು ಕೊಟ್ಟಿದ್ದೀರಿ? ನಿಮ್ಮ ನಿಯಮದ ಪ್ರಕಾರ ಮನೆಗಳನ್ನು ಕಟ್ಟಿಸಿದ್ದಾರೆಯೇ? ಹಣವನ್ನು ವಾಪಸ್ಸು ಕೊಟ್ಟಿದ್ದಾರೆಂದು ಹೇಳಿದ್ದೀರಿ ೧೦ ಸಾವಿರ ರೂಪಾಯಿ ಹಣವನ್ನು ಯಾವಾಗ-ವಾಪಸ್ಸು ಕೊಟ್ಟಿರು? ಹಣವನ್ನು ಯಾವಾಗ ತೆಗೆದುಕೊಂಡಿದ್ದರು? ಸುಮ್ಮನೆ ಅಪಾದನೆ ಮಾಡತಕ್ಕದ್ದಲ್ಲ.

ಶ್ರೀ ಸಿ. ಎಂ. ರೇವಣ್ಣ ಸಿದ್ಧಯ್ಯ.—ದಯಮಾಡಿ ನನಗೂ ಮಾತನಾಡಲು ಅವಕಾಶ ಕೊಡಿ. ನಾನು ಹೇಳುತ್ತೇನೆ. ಅಲ್ಲಿ ಮನೆಗಳು ಆಗಿರಲಿಲ್ಲ. ನನಗೆ ಆ ಮನೆಗಳನ್ನು ಕಟ್ಟಿ ಎಂಬುದಾಗಿ ಯಾರೂ ಕಂಟ್ರಾಕ್ಟ್ ಕೊಟ್ಟಿಲ್ಲ. ಅಲ್ಲಿಗೆ ಮಂಜೂರಾದಂತಹ ಮನೆಗಳು ಪೂರ್ತಿಯಾಗಿರಲಿಲ್ಲ. ನಾನು ಆ ಊರಿನ ಅಧ್ಯಕ್ಷ ೩೨ ವರ್ಷಗಳಿಂದ. ಅಸಿಸ್ಟೆಂಟ್ ಕಮೀಷನರ್ ಒಬ್ಬರು ನಮ್ಮ ಊರಿಗೆ ಬಂದಿದ್ದಾಗ ಏಕೆ ಈ ಮನೆಗಳನ್ನು ಪೂರ್ತಿ ಮಾಡಿಲ್ಲ? ನೀವು ಮಾಡದೆ ಇನ್ನು ಯಾರು ಮಾಡುತ್ತಾರೆ? ಅಂತ ಹೇಳಿದರು.

ಶ್ರೀ ಎಂ. ರಾಮಪ್ಪ.—ಅದನ್ನೂ ಕೂಡ ವಿಚಾರಣೆ ಮಾಡಬೇಕಾಗುತ್ತದೆ.

ಶ್ರೀ ಎಸ್. ಆರ್. ಬೊಮ್ಮಾಯಿ.—ತಾವು ಆ ಬಗ್ಗೆ ನಿರ್ದಿಷ್ಟವಾದ ನೋಟೀಸ್ ಕೊಡಿ. ಅಧ್ಯಕ್ಷರು ಅದಕ್ಕೆ ಅಪ್ಪಣೆ ಕೊಟ್ಟರೆ ಚರ್ಚೆ ಮಾಡೋಣ.

ಅಧ್ಯಕ್ಷರು.—ಪ್ರತ್ಯೇಕವಾಗಿ ಮಾಡೋಣ.

(ii) ಉಡುಪಿ ತಾಲ್ಲೂಕಿನ ಹಿರಿಯಡ್ಕ ಸರಕಾರಿ ಕಿರಿಯ ಮಹಾ ವಿದ್ಯಾಲಯದಲ್ಲಿ ಉಪನ್ಯಾಸಕರ ಕೊರತೆಯಿರುವ ಬಗ್ಗೆ.

ಶ್ರೀ ಮತಿ ಮನೋರಮ ಮಧ್ವರಾಜ್ —ಮಾನ್ಯ ಅಧ್ಯಕ್ಷರೇ,

“ಉಡುಪಿ ತಾಲ್ಲೂಕಿನ ಹಿರಿಯಡ್ಕ ಸರಕಾರಿ ಕಿರಿಯ ಮಹಾ ವಿದ್ಯಾಲಯದಲ್ಲಿ ಅರ್ಥ ಶಾಸ್ತ್ರ, ಇತಿಹಾಸ, ಮತ್ತು ಕನ್ನಡ ಪಾಠಗಳನ್ನು ಭೋದಿಸಲು ಉಪನ್ಯಾಸಕರ ಕೊರತೆಯಿಂದಾಗಿ ವಿದ್ಯಾರ್ಥಿಗಳು ಎದುರಿಸುತ್ತಿರುವ ಸಮಸ್ಯೆಗಳು. ವಿದ್ಯಾರ್ಥಿಗಳ ಹಿತದೃಷ್ಟಿಯಿಂದ ಖಾಲ್ತಿ ಇರುವ ಉಪನ್ಯಾಸಕರ ಹುದ್ದೆಗಳನ್ನು ತಕ್ಷಣ ಭರ್ತಿ ಮಾಡಬೇಕಾಗಿ ಬತ್ತಾಯಿಸುತ್ತೇನೆ.”

ಶ್ರೀ ಎಸ್. ಆರ್. ಬೊಮ್ಮಾಯಿ (ಮಾನ್ಯ ಕಂದಾಯ ಮಂತ್ರಿಗಳು).—ಈ ವಿಚಾರವನ್ನೂ ಮಾನ್ಯ ವಿದ್ಯಾಮಂತ್ರಿಗಳ ಗಮನಕ್ಕೆ ತಂದು ನಾಳೆ ಅಥವಾ ನಾಡಿದ್ದು ಅದರ ಬಗ್ಗೆ ಉತ್ತರವನ್ನು ಕೊಡಿಸುತ್ತೇನೆ.

ಅಧ್ಯಕ್ಷರು.—ಮಾನ್ಯ ಸದಸ್ಯರಾದ ಶ್ರೀ ಕೆ. ಎಸ್. ಬೀಳಗಿಯವರು-ಸದಸ್ಯರು ಬಂದಿಲ್ಲ.

(3) ಭೂ ಸುಧಾರಣಾ ಮಸೂದೆಯಿಂದ ಗೇಣಿದಾರರಿಗೆ ಪರಿಹಾರವನ್ನು ನೀಡದಿರುವ ಬಗ್ಗೆ.

ಶ್ರೀ ಕೆ. ವಸಂತ ಬಂಗೇರ.—ಮಾನ್ಯ ಅಧ್ಯಕ್ಷರೇ,

“ಕರ್ನಾಟಕ ರಾಜ್ಯದಲ್ಲಿ ಭೂ ಮಸೂದೆಯಂತೆ ಲ್ಯಾಂಡ್ ಟ್ರಿಬ್ಯೂನಲ್‌ಗಳ ಮುಖಾಂತರ ತೀರ್ಪು ನೀಡಿ ಮಾಜಿ ಗೇಣಿದಾರರನ್ನು ಪಟ್ಟಾದಾರರನ್ನಾಗಿ ಮಾಡಿರುತ್ತೀರಿ. ಕಳೆದ ವಿಧಾನ ಸಭೆ ವಿಲೇವಾರಿಗೆ ಹಿಂದೆ ಮಾನ್ಯ ಮುಖ್ಯಮಂತ್ರಿಗಳು ೧೦ ಎಕರೆ ವರೆಗೆ ಮಾಜಿ ಗೇಣಿದಾರರಿಗೆ ಪರಿಹಾರ ಸಂಪೂರ್ಣ ಮನ್ನಾ ಎಂಬುದಾಗಿ ಘೋಷಣೆಯನ್ನು ಮಾಡಿರುವುದು ಸಂತೋಷದ ವಿಚಾರ. ಆದರೆ ಈ ಘೋಷಣೆ ಇವತ್ತಿನವರೆಗೂ ಅನುಷ್ಠಾನಕ್ಕೆ ಬರದಿರಲು ಕಾರಣವೇನು? ರಾಜ್ಯದಲ್ಲಿ ೧೦ ಎಕರೆವರೆಗಿನ ಮಾಜಿ ಗೇಣಿದಾರರು ಎಷ್ಟು ಮಂದಿ ಮತ್ತು ೧೦ ಎಕರೆಗಿಂತ ಹೆಚ್ಚು ತೀರ್ಪು ನೀಡಿದ ಮಾಜಿ ಗೇಣಿದಾರರು ಎಷ್ಟು ಮಂದಿ ಎಂಬುದಾಗಿ ಸರ್ಕಾರ ಸರ್ವೆ ಮಾಡಿರುತ್ತದೆಯೇ? ಮಾಜಿ ಗೇಣಿದಾರರು ಭೂಮಿಯ ಪರಿಹಾರ ಸಂದಾಯಕ್ಕೋಸ್ಕರ ಭೂ ಅಭಿವೃದ್ಧಿ ಬ್ಯಾಂಕುಗಳಲ್ಲಿ ಸಾಲ ಮಾಡಿ ಪಾವತಿ ಮಾಡಿರುವುದು ನಿಜವಲ್ಲವೇ? ಹಾಗಿದ್ದರೆ ಪರಿಹಾರ ಮನ್ನಾ ಘೋಷಣೆ ಈ ಸಾಲಕ್ಕೂ ಅನ್ವಯವಾಗಬೇಕಲ್ಲವೇ? ಹಾಗಿದ್ದಲ್ಲಿ ಪರಿಹಾರ ಮನ್ನಾ ಘೋಷಣೆಯಂತೆ ಈ ವರ್ಷದ ಕಂತು ಕಟ್ಟಲಿರುವ ಮಾಜಿ ಗೇಣಿದಾರರಿಗೆ ಭೂಮಿಯ ಪರಿಹಾರದ ಸಾಲದ ಕಂತಿನ ಪಾವತಿಗಾಗಿ ಭೂ ಅಭಿವೃದ್ಧಿ ಬ್ಯಾಂಕಿನಿಂದ ಒಂದನೇ ನೋಟೀಸ್, ಎರಡನೇ ನೋಟೀಸ್ ಕೊಟ್ಟಾದನಂತರ ಸರಕಾರದ ಆದೇಶದಂತೆ ಕೊನೆಯದಾಗಿ ಮೂರನೇ ದಿನಗಳೊಳಗೆ ಕಂತಿನ ಪೂರ್ತಿ ಹಣ ಪಾವತಿ ಮಾಡಬೇಕು. ಇಲ್ಲವಾದಲ್ಲಿ ಆಸ್ತಿ ಹಾಗೂ ಮನೆಯನ್ನು ಜಪ್ತಿ ಮಾಡಲಾಗುವುದೆಂದು ಜಪ್ತಿ ನೋಟೀಸ್ ಕೊಡಲಾದ ವಿಚಾರ ಸರ್ಕಾರದ ಗಮನಕ್ಕೆ ಬಂದಿದೆಯೇ? ಪರಿಹಾರ ಮನ್ನಾ ಎಂಬ ಮಾನ್ಯ ಮುಖ್ಯಮಂತ್ರಿಗಳು ಮಾಡಿದ ಘೋಷಣೆಯಿಂದ ಕರ್ನಾಟಕ ಸರ್ಕಾರವನ್ನು ಹಾಗೂ ಮಾನ್ಯ ಮುಖ್ಯಮಂತ್ರಿಗಳು ತುಂಬು ಹೃದಯದಿಂದ ಅಭಿನಂದಿಸಿ ಸಂತೋಷ ಪಟ್ಟ ಮಾಜಿ ಗೇಣಿದಾರರು ಕಣ್ಣೀರಿನಿಂದ ಕೈತೊಳೆಯುವ ತೊಂದರೆಯನ್ನು ಕೊಟ್ಟಿರುವರಾ? ಇದರಿಂದ ಬಡ ಗೇಣಿದಾರರು ಹೆದರಿ ಕಂಗಾಲಾಗಿ ತನ್ನ ಮನೆಯಲ್ಲಿದ್ದ ಕೃಷಿ ಸಾಗುವಳಿಗೆ ಬೇಕಾದ ಬೀಜ, ಎತ್ತುಗಳು ಅಥವಾ ಅಲ್ಪಸ್ವಲ್ಪ ಚಿನ್ನ ವನ್ನು ಅಗ್ಗದ ಬೆಲೆಗೆ ಮಾರಾಟ ಮಾಡಿ ಸಾಲ ತೀರಿಸಿದ ವಿಚಾರ ಸರ್ಕಾರಕ್ಕೆ ತಿಳಿದಿದೆಯೇ? ಈ ರೀತಿ ಪರಿಹಾರ ಮನ್ನಾ ಎಂಬ ಘೋಷಣೆ ಒಂದು ವರ್ಷದ ಹಿಂದೆ ಮಾಡಿ ಈಗ ಜಪ್ತಿ ಮಾಡಿ ವಸೂಲಿ ಮಾಡಲು ಸರ್ಕಾರ ಆದೇಶ ನೀಡಿದೆಯೇ? ಇಲ್ಲವಾದಲ್ಲಿ ಬೆಳ್ತಂಗಡಿ ಭೂ ಅಭಿವೃದ್ಧಿ ಬ್ಯಾಂಕಿನವರು ಬಲಾತ್ಕಾರವಾಗಿ ವಸೂಲು ಮಾಡಲು ಹೊರಡಿಸಿದ ಜಪ್ತಿ ನೋಟೀಸ್ ನ್ಯಾಯ ಬಾಹಿರವೇ? ಈಗ ವಿಚಾರದಲ್ಲಿ ಮಾನ್ಯ ಮುಖ್ಯಮಂತ್ರಿಗಳವರಿಗೆ ಬೆಳ್ತಂಗಡಿ ತಾಲ್ಲೂಕಿನ ಸಾವಿರಾರು ರೈತರು ಸೇರಿ ಪ್ರತಿಭಟನೆ ಮಾಡಿ ತಹಸೀಲ್ದಾರರ ಮುಖಾಂತರ ಅರ್ಪಿಸಿದ ಮನವಿ ಹಾಗೂ ಬೆಳ್ತಂಗಡಿ ತಾಲ್ಲೂಕಿನ ಭೂ ಅಭಿವೃದ್ಧಿ ಬ್ಯಾಂಕಿನ ಕೆಲವು ಜಪ್ತಿ ನೋಟೀಸ್‌ಗಳನ್ನು ಮಾನ್ಯ ಮುಖ್ಯಮಂತ್ರಿಗಳು ಗಮನಿಸಿದ್ದಾರೆಯೇ? ಹಾಗಿದ್ದಲ್ಲಿ ಯಾವ ರೀತಿಯ ಪರಿಹಾರ ಮನ್ನಾ ಘೋಷಣೆಗೆ ಈ ವಿಚಾರದಲ್ಲಿ ಸೂಕ್ತ ನ್ಯಾಯ ಒದಗಿಸಬೇಕಾಗಿ ಅಲ್ಲದೆ ಹತ್ತು ಎಕರೆವರೆಗಿನ ಭೂಮಿಯನ್ನು ಹೊಂದಿದ ಮಾಜಿ ಗೇಣಿದಾರರಿಗೆ ಪರಿಹಾರ ಮನ್ನಾ ಎಂಬ ಘೋಷಣೆಯ ಸ್ಪಷ್ಟವಾದ ಅರ್ಥದ ಹೇಳಿಕೆಯನ್ನು ನೀಡಿ ಕಂಗಾಲಾದ ಮಾಜಿ ಗೇಣಿದಾರರನ್ನು ರಕ್ಷಿಸಬೇಕಾಗಿ ಈ ಮೂಲಕ ಸರ್ಕಾರವನ್ನು ಒತ್ತಾಯಿಸುತ್ತಿದ್ದೇನೆ.”

ಶ್ರೀ ಎಸ್. ಆರ್. ಬೊಮ್ಮಾಯಿ.— ಮಾನ್ಯ ಅಧ್ಯಕ್ಷರೇ, ಈಗಾಗಲೇ ಇದರ ಬಗ್ಗೆ ಪ್ರಶ್ನೆಯನ್ನು ಕೇಳಿದಾಗ ಅದಕ್ಕೆ ಉತ್ತರ ಹೇಳಿದ್ದೇನೆ. ೩೦ನೇ ತಾರೀಖು ನನ್ನ ಇಲಾಖೆಯ ಬೇಡಿಕೆ ಮೇಲೆ ಚೀಫ್ ಮಾಡುವಾಗ ಈ ಎಲ್ಲ ವಿಚಾರವನ್ನು ಪ್ರಸ್ತಾಪ ಮಾಡಬಹುದು. ಆದರೂ ಒಂದು ವಿಚಾರವನ್ನು ಸ್ಪಷ್ಟಪಡಿಸುತ್ತೇನೆ. ಸರ್ಕಾರ ಈ ಒಂದು ಘೋಷಣೆಯನ್ನು ಮಾಡಿದ ಮೇಲೆ ಆ ಬಗ್ಗೆ ಆಜ್ಞೆಯೊಂದನ್ನು ಹೊರಡಿಸಲಾಗಿದೆ. ಕಂತುಗಳನ್ನು ಕೊಡತಕ್ಕಂತಹದ್ದು ಬಗ್ಗೆ ಸ್ಪಷ್ಟವಾಗಿ ಆದೇಶವನ್ನು ಕೊಟ್ಟಿದ್ದೇವೆ. “ಮುಂದೆ ಕೊಡತಕ್ಕಂತಹ ಕಂತುಗಳನ್ನು ವಸೂಲಿ ಮಾಡಬೇಡಿ ಅಂತ” ಮಾನ್ಯ ಸದಸ್ಯರು ಆ ರೈತರು ಮುಂದೆ ಕಟ್ಟತಕ್ಕಂತಹ ಕಂತಿನ ಬಗ್ಗೆಯೇ ಅಥವಾ ಹಿಂದಿನ ಕಂತನ್ನು ತುಂಬುವುದರ ಬಗ್ಗೆಯೇ ಎಂಬುದರಲ್ಲಿ ಸ್ವಲ್ಪ ಗೊಂದಲವಿದ್ದಿರಬಹುದು. ಹಿಂದೆ ಭೂ

ಅಭಿವೃದ್ಧಿ ಬ್ಯಾಂಕಿನಿಂದ ಸಾಲ ತೆಗೆದುಕೊಂಡಿದ್ದರೆ, ಆ ಕಂತುಗಳನ್ನು ಕಟ್ಟುವುದಕ್ಕೆ, ಹಾಗೂ ಆ ಕಂತುಗಳನ್ನು ವಸೂಲಾ ಮಾಡುವಂತಹ ಹಕ್ಕು ಭೂ ಅಭಿವೃದ್ಧಿ ಬ್ಯಾಂಕಿಗೆ ಇರುತ್ತದೆ. ಆ ಕಂತುಗಳನ್ನು ವಸೂಲಾ ಮಾಡತಕ್ಕ ಕ್ರಮವನ್ನು ಅಧಿಕಾರಿಗಳು ಕೈಕೊಂಡಿದ್ದಾರೆ. ಮಾನ್ಯ ವಿರೋಧ ಪಕ್ಷದ ನಾಯಕರೂ ಕೂಡ ಸಿದ್ಧಾಪುರ ತಾಲ್ಲೂಕಿನಲ್ಲಿ ಇದೇ ರೀತಿ ವಸೂಲಿ ಮಾಡುತ್ತಿದ್ದಾರೆಂಬುದನ್ನು ಸಭೆಯ ಗಮನಕ್ಕೆ ತಂದಿದ್ದಾರೆ. ಆದ್ದರಿಂದ ನಾನು ಈ ಸದನದ ಮೂಲಕ ಸ್ಪಷ್ಟವಾಗಿ ಹೇಳಬಯಸುವುದೇನೆಂದರೆ, ನಾವು ಈ ಒಂದು ಆಜ್ಞೆಯನ್ನು ಹೊರಡಿಸಿದ ಮೇಲೆ ರೈತರು ಕೂಡತಕ್ಕಂತಹ ಕಂತನ್ನು ಕೊಡಕೂಡದು. ಅದನ್ನು ವಸೂಲಿ ಮಾಡಿದ್ದೇವೆ. ಆದರೆ ಹಿಂದೆ ತೆಗೆದುಕೊಂಡಿದ್ದಂತಹ ಸಾಲದ ಬಗ್ಗೆ ಸರ್ಕಾರ ಆಜ್ಞೆ ಮಾಡಿಲ್ಲ. ಆದರೆ ಮಾನ್ಯ ಸದಸ್ಯರು ಹೇಳುವ ರೀತಿಯಲ್ಲಾಗಿದ್ದರೆ, ಅದಕ್ಕೆ ಅವಕಾಶ ಇಲ್ಲದ ಹಾಗೆ ನಡೆದುಕೊಳ್ಳಬೇಕೆಂದು ಅಧಿಕಾರಿಗಳಿಗೆ ಫುನು: ಆದೇಶವನ್ನು ಕೊಡುತ್ತೇನೆ.

(4) ಅರ್ಬನ್ ಸೀಲಿಂಗನ್ನು ಗ್ರಾಮಾಂತರ ಪ್ರದೇಶಗಳಿಗೂ ವಿಸ್ತರಿಸುವ ಬಗ್ಗೆ.

ಶ್ರೀ ಬಿ. ಎಂ. ಇದಿನಬ್ಬ.—ಮಾನ್ಯ ಅಧ್ಯಕ್ಷರ,

“ಕಾರ್ಪೊರೇಷನ್ ಇರುವಲ್ಲಿ ನಗರ ಪ್ರದೇಶಗಳಲ್ಲಿ ಅರ್ಬನ್ ಸೀಲಿಂಗ್ ಹಾಕುವುದು ಸರಿ. ಆದರೆ ಗ್ರಾಮಾಂತರ ಪ್ರದೇಶಗಳಲ್ಲಿ ಅರ್ಬನ್ ಸೀಲಿಂಗ್ ಹಾಕುವುದರಿಂದ ಅಲ್ಲಿಯ ಕೃಷಿಕರಿಗೆ ತುಂಬಾ ಕಷ್ಟವಾಗುತ್ತದೆ. ಮಂಗಳೂರು ಕಾರ್ಪೊರೇಷನ್ ಒಳಗೆ ಅರ್ಬನ್ ಸೀಲಿಂಗ್ ಸರಿಯಾಗಿರುವುದು. ಆದರೆ ಕಾರ್ಪೊರೇಷನ್ಗೆ ಒಳಪಡದ ಗ್ರಾಮಾಂತರ ಪ್ರದೇಶಗಳಾದ ಇಳ್ಳಾಲ ಗ್ರಾಮ, ಸೋಮೇಶ್ವರ ಗ್ರಾಮ ಬಜಾಲ್ ಗ್ರಾಮಗಳಿಗೆ ಅರ್ಬನ್ ಸೀಲಿಂಗ್ ಹಾಕಿರುವುದು ಸರಿಯಲ್ಲ. ಈ ಪ್ರದೇಶಗಳಲ್ಲಿ ಕೃಷಿ ಭೂಮಿಗಳಾದ ಗದ್ದೆಗಳೇ ಇರುತ್ತವೆ. ಭೂ ವಸೂಲಿಯಲ್ಲಿ ಸಿಕ್ಕಿದ ಕೃಷಿ ಮಾಡುವ ಇಂತಹ ಗದ್ದೆ ಪ್ರದೇಶಗಳಿಗೆ ಅರ್ಬನ್ ಸೀಲಿಂಗ್ ನಿಂದ ತುಂಬಾ ಕಷ್ಟ ಒದಗಿರುತ್ತದೆ. ಇಲ್ಲಿಯ ಕೃಷಿಕರಿಗೆ ಹೆಚ್ಚು ಮಕ್ಕಳಿಗೆ ಮದುವೆ ಮಾಡುವ ಕಾಲಕ್ಕೆ ಮಕ್ಕಳಿಗೆ ವಿದ್ಯಾಭ್ಯಾಸ ಕೊಡುವ ಕಾಲಕ್ಕೆ ಅಪತ್ತು ಬಂದಿರಾಗ ಸ್ವಲ್ಪ ಭೂಮಿಯನ್ನೂ ಕೂಡ ಮಾರಲಿಕ್ಕೆ ಅಧಿಕಾರವಿಲ್ಲ. ಆದ ಕಾರಣ ಕೃಷಿ ಭೂಮಿಯು ಇರುವಂತಹ ಗ್ರಾಮಾಂತರ ಪ್ರದೇಶಗಳಾದ ಇಳ್ಳಾಲ, ಸೋಮೇಶ್ವರ ಹಾಗೂ ಬಜಾಲ್ ಗ್ರಾಮಗಳಿಗೆ ಹಾಕಿರುವ ಅರ್ಬನ್ ಸೀಲಿಂಗ್ ಅನ್ನು ರದ್ದು ಮಾಡಬೇಕು. ಕಾನೂನನ್ನು ತಿದ್ದು ಪಡಿ ಮಾಡಿ ಬದಲಾವಣೆ ಮಾಡಬೇಕು. ಆ ಕುರಿತು ನಗರಾಭಿವೃದ್ಧಿ ಸಚಿವರ ಗಮನವನ್ನು ಸೆಳೆಯುತ್ತಿದ್ದೇನೆ”.

ಶ್ರೀ ಎಸ್. ಆರ್. ಬೊಮ್ಮಾಯಿ.—ಮಾನ್ಯ ಅಧ್ಯಕ್ಷರ, ಮಾನ್ಯ ಸದಸ್ಯರಾದ ಶ್ರೀಮಾನ್ ಇದಿನಬ್ಬ ರವರು ಎತ್ತಿದಂತಹ ಪ್ರಶ್ನೆ ಬಹಳ ಮಹತ್ವದ್ದು. ಇದು ಕೇಂದ್ರ ಸರ್ಕಾರದ ಕಾನೂನಿನ ಮೇರೆಗೆ ಈ ಒಂದು ಆಜ್ಞೆ ಬಂದಿದೆ. ತಮಗೆ ಏನು ತೊಂದರೆ ಇದೆಯೋ ಅದೇ ತೊಂದರೆ ನನ್ನ ಕ್ಷೇತ್ರದಲ್ಲೂ ಇದೆ. ಹೆಚ್ಚುಳ್ಳ ಧಾರವಾಡ ಕಾರ್ಪೊರೇಷನ್ಗೆ ೧೨ ಮೈಲಿ ಅಂತರ ಇದೆ. ಅಲ್ಲಿರತಕ್ಕ ಹಳ್ಳಿಗಳಲ್ಲೂ ಕೂಡ ಈ ಒಂದು ಕಾನೂನು ಜಾರಿಯಲ್ಲಿದೆ. ಇದರಿಂದ ತೊಂದರೆಯಾಗುತ್ತಿದೆ ಎಂದು ಕೇಂದ್ರ ಸರ್ಕಾರಕ್ಕೆ ಈಗಾಗಲೇ ತಿದ್ದು ಪಡಿ ಮಾಡುವಂತೆ ಸಮಾಲೋಚನೆ ಮಾಡುತ್ತಿದ್ದೇನೆ. ನಾನು ಹಿಂದೆ ಕೂಡ ವಿರೋಧಪಕ್ಷದ ನಾಯಕನಾಗಿದ್ದಾಗ ಎತ್ತಿದಂತಹ ಪ್ರಶ್ನೆ ಇದುವರೆಗೂ ಇತ್ಯರ್ಥವಾಗದೆ ಉಳಿದಿದೆ. ಆದರೆ ಬಗ್ಗೆ ಮಾನ್ಯ ನಗರಾಭಿವೃದ್ಧಿ ಸಚಿವರ ಜೊತೆ ಸಮಾಲೋಚನೆ ಮಾಡಿ, ಕೇಂದ್ರ ಸರ್ಕಾರದ ಜೊತೆಗೆ ಚರ್ಚೆ ಮಾಡಿ, ಇದನ್ನು ಬದಲಾವಣೆ ಮಾಡುವುದಕ್ಕೆ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇವೆ.

ಶ್ರೀ ಬಿ. ಬಸವಲಿಂಗಪ್ಪ.—ಇದು ಕೈಗಾರಿಕಾ ಮಂತ್ರಿಗಳಿಗೆ ಸಂಬಂಧಪಟ್ಟದ್ದು. ಅವರು ಸಭೆಯಲ್ಲಿಲ್ಲ. ಆದಕಾರಣ ನಾಳೆ ಈ ಪ್ರಶ್ನೆಯನ್ನು ಸದನದಲ್ಲಿ ಕ್ರಿಸ್ತಾಪ ಮಾಡುತ್ತೇನೆ.

ಅಧ್ಯಕ್ಷರು.—ಆಗಬಹುದು.